

గాలి దేవుడు

గాలిదేవుడు మన కళ్ళకు కనిపించడు. ఆయన ఆకాశంలో ఎక్కడో ఉంటాడు. అయితే గాలి మనకు ఎట్లా వస్తుందో తెలుసా !

గాలిదేవుడు ఎక్కడో తన మేడలో కూర్చుని 'ఉఫ్, ఉఫ్' అని ఊదుతూ ఉంటాడు. అల్లాగ ఉండడంవల్ల వచ్చే గాలే మనకు వస్తూ ఉంటుంది.

ఆయన ఎక్కడ ఉంటాడో మనకు సరిగ్గా తెలియదు గాని ఆకాశంలో ఎక్కడో చక్కని మేడలో ఉంటాడనీ, అక్కడనుంచే గాలిని మనకు పంపిస్తూ ఉంటాడని ఎందరూ అంటారు

ఆ మేడ మన మేడల్లాగ ఇటుకలతో కట్టింది కాదు. ఇటుకలతో కడితే ఆకాశంలో ఎట్లా నిలుస్తుంది! ఆ మేడను మబ్బులతో కట్టారు. దట్టమైన నల్లని మేఘాలను తీసుకొని వచ్చి వానిని ఒకదానిపై ఒకటి పేర్చి ఆ మేడకు గోడలుగా అమర్చారు. మరికొన్ని మేఘాలను కప్పుగా అమర్చినారు. అది ఎంత విచిత్రమైన మేడో చూడండి

ఆ మబ్బు మేడలో గాలిదేవుడు తన భార్యతోనూ, పిల్లలతోనూ హాయిగా ఉంటాడు.

ఆ యింట్లో ఎన్నో విశాలమైన గదులు ఉన్నవి ఆ గదులలో మబ్బు తునకలను ఒకదానిపై ఒకటి పేర్చినారు. ఆ విధంగా ఏర్పడ్డ మబ్బు గుట్టలపై న గాలి దేవుడూ, పిల్లలూ పడుకుంటారు. అవే వాళ్ళకు మెత్తని పరుపులు.

సాయింత్రంపూట గాలి దేవుడు ఆకాశంలో షికారుకై బయలుదేరుతాడు. ఆయన ఒక మాంచి మేఘముపై కూర్చుని నోటితో కాస్త ఊఫ్ అన్నాడా అంటే ఆ మేఘం ఆకాశంలో నడవడము సాగిస్తుంది.

ఆయన ఒక తనూషా చేస్తాడు. తాను ఎక్కిన మేఘాన్ని ఒక గుట్టంగానో ఏనుగానో తయారు చేస్తాడు. అది ఆయనకు ఏమంత కష్టమైన పనికాదు. గాలి దేవుడు ఒక పెద్ద మేఘం దగ్గరికెళ్ళి ఊఫ్-అని ఊదితే ఆ మేఘం ఒక గుట్టం ఆకారంలోకి వస్తుంది. ఆ ఆకారంలో ఎక్కడన్నా లోపం ఉంటే గాలి దేవుడు ఇంకా రెండుసార్లు అక్కడక్కడ ఊది ఆ వంకర టింకర లన్నీ పోగొట్టి ఆ మేఘాన్ని ఒక చక్కని గుట్టంగా తీర్చి దిద్ద గలడు. ఇట్లాగ మేఘాలను తన యిష్టంవచ్చిన ఆకారంలోకి మారుస్తూఉంటాడు ఒకరోజున గుట్టాన్ని చేస్తాడు. ఒకరోజున ఏనుగును చేస్తాడు. మరోరోజున ఒంటెను చేస్తాడు. ఇట్లాగ మేఘాలను తన ఇష్టమువచ్చిన ఆకారంలోనికి మార్చి వానిపై ఎక్కి స్వారీ చేస్తూఉంటాడు. ఒక్కొక్క రోజున పది పదిహేను గుట్టాలు తన వెంట వస్తున్నట్లు మేఘులను తయారు చేస్తాడు. వానిపై న గాలి దేవుడూ, పిల్లలూ, ఆయన స్నేహితులూ అంతా ఎక్కి స్వారీ చేస్తుంటారు.

అస్తమిస్తున్న సూర్యకాంతి ఈ మబ్బులపై పడడం మూలాన రంగు రంగుల గుఱ్ఱాలనూ ఏనుగులనూ ఎక్కి వాళ్ళంతా స్వారి చేస్తున్నట్లు మనకు కనపడుతుంది. అయితే వన్నెల రాత్రిళ్ళలో అవన్నీ తెల్లగానే కనిపిస్తవి.

గాలి దేవుడికి నిడువైన గడ్డం ఉంది. అది క్రిందికి వేలాడుతూ ఉంటుంది. అది అటూ-ఇటూ ఊగుతూ ఉంటుంది ఆ గడ్డం భూమిని తాకుతూ ఉండేంతటి పొడుగ్గా ఉంటుంది ఆయన గడ్డం ఎంత పొడుగో, తలపైన ఉన్న వెంట్రుకలు కూడా అంతే పొడుగు వాయు దేవుడు మేఘాలపైన ఎక్కి స్వారి చేస్తుంటే వెనక రెండు గజాలలెక్క ఆయన జుట్టు గాలిలో ఎగురుతూ ఉంటుంది. సాయంత్రం సమయంలో సముద్రపు ఒడ్డునగాని ఊరిబయట మైదానంలోగాని కూర్చుని ఆకాశంలోకి చూస్తే, మబ్బులపై స్వారి చేస్తున్న గాలి దేవుణ్ణి ఆయన పిల్లలనూ, మనము చూడవచ్చు. గాలి దేవుడు ఎప్పుడూ నవ్వుతూ ఉంటాడు ఆయన ముఖము మందహాస సుందరము.

గాలి దేవుడూ ఆయన భార్య పిల్లలూ ఏమి తింటారో మీకు తెలుసునా ! ఆకాశంలో పాలపుంత అని ఒకటి ఉన్నది. అది ఒక నది. ఆ ప్రవాహంలో ఎప్పుడూ పాలు ప్రవహిస్తూ ఉంటవి. గాలి దేవుడూ, ఆయన భార్య, పిల్లలూ, ఈ పాలపుంతలో ఉన్న పాలనే తెచ్చుకొని త్రాగుతారు. అదీగాక వెన్నలలో ఉండే అమృతంకూడ ఆయన తాగుతాడు. అమృతం తాగితే ఆకలి దప్పులు ఉండవు. తెలుసుగా !

గాలి దేవుడుగారి యింట్లో దీపాలు ఏమిటో తెలుసా ? ఆకాశంలో ఉన్న నక్షత్రాలను కొన్నిటిని ఒలిచి ఆయన తన

యింట్లో పెట్టుకొన్నాడు. ఆ నక్షత్రాలు తఱుకు తఱుకు మంటూ ఆ ఇంటికి కావలసిన వెలుగునంతా ఇస్తవి.

గాలిదేవుడికి ఆయన భార్య పిల్లలకు కావలసిన బట్టలు ఎట్లా వస్తవి అనుకొన్నాడు? ఉదయమూ సాయంత్రమూ, ఆ కాశంలో రంగురంగుల మబ్బులు ఉంటవి. ఈ మబ్బులలో నుంచి తనకు కావలసిన ముక్కలను తీసుకుపోతాడు ఆ గాలి దేవుడు. ఆ మబ్బు తునకలు మనోహరమైన రంగులలో ఉంటవి. వానినే గాలిదేవుడూ పిల్లలూ అంతా ధరిస్తారు.

గాలిదేవుడు పతిరోజూ సాయంత్రంపూట చల్లగాలిలో గుఱ్ఱాలపైన ఎక్కి స్వారిచేస్తూ ఉంటాడని చెప్పానుగామా! అయితే ఆయన ఒక్కొక్కరోజు బద్ధకించి రాలేక ఆడవాళ్ళను పిలిచి 'మీరు పొండట్టా ఇవ్వాళ్ళకు' అని వాళ్ళను పంపిస్తాడు. శ్రీకృష్ణుడు రేపల్లెవాడలో జన్మించాడని విని యాదవ పేరంటాండు అంతా వెడుతూ ఉన్నట్లు, ఈ మబ్బుకన్యలు రంగు రంగుల చీరలను ధరించి ఆ కాశమార్గాన నడువలేక నడుస్తున్నట్లు కనపడే ఆ దృశ్యం మిక్కిలి మనోహరంగా ఉంటుంది.

మనకు ఊహించుకొనే శక్తి ఉండాలె. ఉంటే ఎన్ని విచిత్రాలైనా చూడవచ్చు ఆ కాశంలో. ఎన్నో రకాల బొమ్మలు కనిపిస్తాయి గాలిదేవుడే ఈ చిత్రాల నన్నింటిని నిర్మిస్తాడు.

ఒకప్పుడు శ్రీ సీతా రామ లక్ష్మణులు పడవలో ఎక్కి సరయూ నదిని దాటుతూ ఉన్నట్లు ఒక దృశ్యం కనపడుతుంది ఇంతలో అది చెరిగిపోతుంది. అశోక వృక్షం క్రింద దీనవద

కంతో కూర్చున్న సీతమ్మవారు కనపడుతుంది అది పోయి మరోచిత్రం కనపడుతుంది. ఇట్లాగ ఒకటి తరువాత ఒకటిగా చిత్ర విచిత్రమైన దృశ్యాలు కనపడతవి. ఇవన్నీ గాలిదేవుడే సర్పించి, వానిని చూచి ఆనందిస్తూ ఉంటాడు. రామాయణ కథలూ, భారత కథలూ ఆయన ఆకాశవీధిలో చిత్రాలుగా చిత్రిస్తాడు.

పపంచంలో నలుదిక్కులకూ ప్రవహించేలాగున గాలిని ఊదడమే గాలిదేవుడు చేసేపని. పాపము ఈ పని చాలా కష్టమైనదే. ఆయన ఏ కారణంచేతనైనా కాసేపు ఈ ఊదడం మానివేశాడా మనం అంతా గాలిలేక గిలగిల్లాడిపోతాము. ఉమ్మగాఉంది, ఉక్కపోస్తున్నది అని గోల పెడతాము.

ఆయనకు విసుగు పుట్టినపుడు “ఎప్పుడూ గాలిఊదలేక చచ్చిపోతున్నానట్టా” అని విసుక్కొని ఒక్కసారి పెద్దగా నిట్టూర్పు ప్రళయ జంఝువుగా మారి భూమినీ, నీటినీ, చుట్టూ బెడుతుంది. ఎత్తయిన వృక్షాలుకూడా ఈ జంఝువు ధాటికి ఆగలేక పెళపెళామని విరిగి పడిపోతవి. సముద్రంలో బ్రహ్మాండమైన అలలులేస్తవి రాక్షసులూ, దేవతలూ, అమృతంకోసం సముద్ర మధనం చేసినప్పుడు, ఎంత భయంకరంగా, జలనిధి కల్లోల పడ్డదో అంత కల్లోల పడుతుంది సముద్రం అటువంటి సమయంలో అప్పుడు సముద్రపు టలలు పడగలు విప్పినాట్యం చేసే కోడె త్రాచులలాగ లేస్తవి. సముద్రంలో ఉండే తిమింగలాలూ పెద్ద పెద్ద చేపలూ అన్నీ తల్లడిల్లిపోతవి. అయితే గాలిదేవుడు అంత భీభత్సాన్ని కలుగజేసే నిట్టూర్పు

ఎప్పుడూ విడవడు. ఎప్పుడో మరీ చికాకు కలిగినప్పుడు ఈ అల్లరిఅంతా జరుగుతుంది.

కోపం వచ్చినపుడు చూడాలే గాలి దేవుణ్ణి. ఆయన భయంకరమూర్తి అయిపోతాడు. జుట్టుఅంతా వైకి నిక్క పొడుచుకొంటుంది. ఆయన కళ్ళు తళతళమని మెరుస్తవి. ఆ తళతళలనే మనము మెరుపు అంటాము. అటువంటి సమయంలో కోపం వచ్చి కేకలు వేస్తే అవి మనకు భయంకరంగా వినిపిస్తవి. వాటినే మనము ఊరుములు అంటాము

ఈ మెరుపులూ ఊరుములూ రావడంతోనే ఇంద్రుడు ఎక్కడెక్కడి మేఘాలను తీసికొచ్చి వాటిచేత వర్షం కురిపిస్తాడు. మేఘాలు ఇచ్చిన వర్షజలంవల్ల గాలి దేవుడు ఒళ్ళు చల్లబడు తుంది. అప్పుడు ఆయన శాంతిస్తాడు. ఇదంతా ఆయనకు కోపం వచ్చినపుడు జరిగే సంగతి. సాధారణంగా ఆయన శాంతంగానే ఉండి తనపని తాను చూచుకొంటూ ఉంటాడు.

గాలి దేవుడికి పిల్లలంటే ఎక్కువ ఇష్టం. పిల్లలు గాలి పటాలు ఎగరవేస్తే వాటిని వైకి తీసుకొని వెళ్ళి ఆడిస్తాడు. ఇది చూచి వాళ్ళు సంతోషంతో ఎగురుతూఉంటే, గాలి దేవుడు కూడా ఎంతో ఆనందిస్తాడు. మరీకొన్ని సమయాలలో సముద్రంలో ప్రయాణం చేసే పడవలను ఇటూ - అటూ ఉయ్యాల లూపి, నావికులంతా భయపడుతూ ఉంటే చూచి ముసి ముసి నవ్వులు నవ్వుకొంటాడు ఆ గాలి దేవుడు.

గాలి దేవుడి పిల్లలు వట్టి అల్లరివాళ్ళు... అప్పుడప్పుడు, వాళ్ళుకూడా గాలిని ఊదుతూ ఉంటారు. పిల్లలు ఊదే గాలులనే మనము పిల్లగాలులు అంటాము. వీధిలో నడుస్తున్న మను

ఘ్యుల టోపీలను ఎగరగొట్టడమూ, ఉత్తరీయాలను ఎత్తుకు పోయి దూరంగా విసిరి పారవేయడమూ ఎవరన్నా గొడుగు వేసుకు వెడుతూఉంటే ఆ గొడుగును తలకిందు చేయడమూ, ఆడపిల్లల పమిటలనూ, లంగాలనూ ఎగరగొట్టడమూ ఇవి ఆ తుంటరిపిల్లలు చేసే పనులు.

ఇంట్లో పసిపిల్లలు నిద్రపోతూఉంటే ఈ గాలి పిల్లలు కిటికీగుండా వచ్చి, వాళ్ళ ముంగురులను సవరించి బుగ్గలను ముద్దాడి పోతారు.

దేవాలయాలలో ధ్వజ స్తంభాలు వుంటవి. ఆ స్తంభాలు చాలా ఎత్తుగా వుంటవి. ఆ స్తంభం చివరను చిరుగంటలు వుంటవి. అప్పుడప్పుడు ఆ గంటలను గణ గణ వాయిచడం ఈ పిల్లలు చేసే అల్లరి పనులలో ముఖ్యమైనది... ఆ గంటలు తమాషాగా మ్రోగుతూవుంటే మన గాలి పిల్లలు కిలకిలా నవ్వుకొంటారు.

ఒకాయన ఏదో వార్తాపత్రిక చదువుకొంటూ వీధిలో నడుస్తున్నాడు. గాలిపిల్లలు చూశారు, తమాషా చేద్దామంటే చేద్దామని అనుకొన్నారు. ఇంకేముంది. వాళ్ళంతా ఆయనపై విరుచుకుపడ్డారు. ఆ కాగితాలు రెప రెప కొట్టుకొన్నవి. ఈ గాలిపిల్లలలో ఒకడు ఆ పేపరును ఎగర గొట్టుకు వెళ్ళి దూరంగా వున్న మురికి గుంటలోకి విసిరికొట్టాడు... పాపం ఆ ముసలాయన ఒకటే గోల తాను అణాపెట్టి కొనుక్కున్న పేపరు పోయిందోనని ! ఆయన బిక్కముఖంతో వెళ్ళిపోతూ వుంటే ఆ పిల్లలు పకపకా నవ్వుకొన్నారు.

ఒకసారి ఇంకో తమాషా జరిగింది. రైలుబండి వేగంగా వెళుతున్నది. గాలి పిల్లలు, ఆ బండికి అడ్డం పోయి 'ఎందుకా తొందర కాస్త ఆగవమ్మా ఆగు' అన్నారు ఇంజనుతో. ఇంజనునంటే ఏమనుకొన్నానో ఇంజను ఎంత పెద్దది! ఎంత బలమైనది-ఏమిటి సంగతి!

ఆగు అంటే తాను ఆగిపోవటమే ఎంత అక్షతిష్ట! ఇంజనుకు. అందులో తాను ఏమన్నా మామూలు రైలు ఇంజను గనుకనా! తాను మెయిల్ ఇంజను! మెయిలుబండి ఇంజను ఏమిటి, ఈ కుట్టకుంకలు ఆగమంటే ఆగడ మేమిటి!

ఇంజనుకు కోపం వచ్చేసింది. బుస్సుమంది. కస్సుమంది ఈ కస్సు బుస్సులకు గాలిపిల్లలు భయపడి పారిపోతారు. అనుకోండి. వాళ్ళు వెళ్ళిపోక పోయ్యేసరికి మెయిల్ ఇంజనుకు మరీ కోపం వచ్చి, మీ ఆటలు నాదగ్గర సాగవు. పొండ్రా పొండి !! అని కేకేసి ముందుకు తోసుకుపోయింది.

ఇంజను తమ మాట వినకపోయేసరికి గాలిపిల్లలకు మరీ కోపం వచ్చింది. వాళ్ళంతా వాళ్ళ నాన్నదగ్గరకు పోయి ఈ సంగతి అంతా ఆ ముసలాయనకు చెప్పారు.

'ఏమిటేమిటి! అంత పొగరా దానికి నేను వస్తానుండు, అని చెప్పి ఆయన బయలుదేరి వచ్చి 'ఆగు కదిలావంటే జాగ్రత్త' అన్నాడు ఇంజనుతో.

ఎంత మెయిల్ ఇంజను అయితేమటుకు గాలిదేవుడు తో పోట్లాడే శక్తి దాని కెక్కడిది! గాలి దెబ్బకు తట్టుకోలేక అంత ఇంజను రాక్కున ఆగిపోయింది. ముందుకు ఒక్క అడుగునా వెయ్యలేకపోయింది.

'అయిందా, అమ్మగారి పని?' అని గాలిపిల్లలు వెక్కిరింతగా అన్నారు. ఇంజను పాపం ముఖం ఇంత జేసుకొని 'మీ నాన్నగారు వస్తూ రనుకోలేదు. పొరపాటే అయింద్రా' అని ఇంజను క్షమాపణ చెప్పుకొన్నది. గాలిదేవుడు కూడా శాంతించి ముంకకు పోవడానికి ఇంజనుకు అనుజ్ఞ ఇచ్చాడు. ఇంతకథ జరిగింది.

ఈ గాలిపిల్లలు చేసే అల్లరి ఇంతా అంతాకాదు. ఒక సారి పదిమంది పిల్లలు ఒక మామిడి తోపులోనికి పోయినారు. చెట్లపైన చిన్న చిన్న మామిడిపిందె లున్నవి. అవి కోసుకుని వుప్పు అద్దుకొని తింటే ఎట్లాగ ఆ పిందెలను కోసుకోవడం? ఆ పిల్లలు చెట్లు ఎక్కగలరా ఏమన్నానా!

వాళ్ళంతా ఎట్లాగా మామిడిపిందెలు కోసుకోవడమూ అని చాలాసేపు ఆలోచించినా వాళ్ళకేమీ వుచాయం తోచలేదు. అందుకని బిక్కముఖాలు వేసుకొని నించున్నారు.

గాలిపిల్లలలో ఒకడు ఈ పిల్లల సంగతి కనిపెట్టి పాపం ఆ పిల్లలకు సాయం చేద్దామ్రా అన్నాడు తన అన్న తమ్ములతో వాళ్ళంతా సరేఅంటే సరే అన్నారు ఇంకా ముందు వాళ్ళంతా ఆ చెట్లపై బడి పిల్లలకు కావలసినన్ని మామిడి పిందెలను రాల్చినారు పిల్లలు సంతోషించారు.

'ఇంకోసంగతి చూశారు!' ఆ గాలిపిల్లలూ ఎంత బుద్ధి మంతులో! ఆ మామిడిపిందెలు అన్ని రాల్చలేదు. అన్ని రాల్చేస్తే తోటమాలికి నష్టం అని వాళ్ళకు తెలుసు చూశారా? గాలిపిల్లలు ఎంత చిలిపివాళ్లు అయినా వాళ్ళకు కాస్త మంచి చెడ్డా తెలుసు మాన మర్యాదలు తెలుసు! ఈ గాలి

పిల్లలు పెద్దవాళ్ళ జోలికి పోకు, పిల్లలతోనే ఆడుకుంటారు.
గాలిపిల్లలు అల్లరిచూచి ముసలాయన తనలో తాను
నవ్వుకొంటాడేగాని వాళ్ళ నేమీ అనడు.

పలుకురాణి కథ

భూదేవి గాలిదేవుణ్ణి పెళ్ళి చేసుకున్నది. అది ఇప్పటి
సంగతికాదు. ప్రపంచం పుట్టిన మొదటిరోజులలో ఆ పెళ్ళి
జరిగింది. అప్పటికి భూదేవి వయసు కన్య. గాలిదేవుడూ
చిన్నవాడే!

ఆమె ఆకుపచ్చని చీరకట్టి సిగలో రకరకాల పూలు
పెట్టుకొని గంధం పూసుకొని ఎన్నో సొమ్మలను అలంక
రించుకొని, పెళ్ళికూతురై కూర్చున్నది.

ఆ పెళ్ళికి చాలామంది ముత్తయిదువులు పేరంటానికి
వచ్చారు. గులాబి, చేమంతి, మాలతి, విరజాజి, గన్నేరు
సంపెంగ. పారిజాతం మొదలైన పుష్పకన్యలంతా రంగు
రంగుల చీరలను కట్టుకొనివచ్చారు.

భూమిమీదనున్న చెట్లన్ని చిగిర్చినవి. ప్రతి చెట్టూ
ఆకులతోనూ, చిగుళ్లతోనూ, ఫలాలతోనూ అలంకరించు
కొన్నది. మల్లెలు, మొల్లలు, పారిజాతాలు మొదలైన
పుష్పాలు సువాసనలతో పుడమి అంతా ఘుమ ఘుమలాడి
పోయింది.